



# FIL-QORTI TAL-APPELL KRIMINALI

**Onor. Imħallef Dr. Aaron M. Bugeja M.A. (Law), LL.D. (melit)**

---

**Illum 26 ta' Settembru 2023**

Appell numru 451/2019

**Il-Pulizija**

**vs.**

**Keith Joseph MALLIA**

Il-Qorti rat is-segwent:

## **A. L-IMPUTAZZJONIJIET**

1. Dan huwa appell tal-Avukat Ġenerali minn sentenza mogħtija mill-Qorti tal-Magistrati (Malta) nhar il-11 ta' Ottubru 2022 fil-konfront ta' Keith Joseph MALLIA fejn gie mixli talli:

Bejn it-12 ta' Diċembru 2016 u it-2 ta' Frar 2019 bħala propratarju u/jew amministratur tal-fond Golden Gannet, Triq Dun Ġuzepp Demicoli, Għaxaq b'diversi azzjonijiet magħmulin minnu wkoll jekk fi żminijiet differenti u li jiksru l-istess dispożizzjonijiet tal-ligi u li ġew magħmula b'rizoluzzjoni waħda, kisser il-gummi tas-servizz elettriku u ċjoe tal-meter tad-dawl installat fl-imsemmi fond u b'mezzi qarrieqa sabiex ikollu l-użu jew konsum elettriku jew li nihom seta' jwaqqaf jew ibiddel il-kejl jew il-marker fl-istess meter tal-kwantita' meħuda jew ikkunsmata ikkometta serq tal-kurrent elettriku liema serq huwa aggravat bil-mezz, bil-valur li jiskorri l-elfejn tliet mija u disgħa u għoxrin Euro u sebgha u tletin ċenteżmu u bil-ħin u dan għad-dannu għall-

Korporazzjoni Enemalta, (Art 18, 261(b)(c)(f), 263(a), 264(1)(2),267, 270, 279(b) tal-Kap 9 tal-Ligijiet ta' Malta.

## **B. IS-SENTENZA APPELLATA**

2. Permezz tas-sentenza aktar 'il fuq imsemmija, il-Qorti tal-Magistrati (Malta) bhala Qorti ta' Ġudikatura Kriminali, wara li rat l-Artikoli 18, 261(a)(c)(f) 263, 264, 265, 266, 267, 270, 278, 279(b), 280, 281, 283, 283A, 49, 50, 15A, 17, 18, 20, 23, 31, 382A, 383, 384, 385, 386, 412C , 412D, 532A, 532B, u 533 tal-Kapitolu 9 tal-Ligijiet ta' Malta ma sabitx lill-imputat qua appellat ħati tal-imputazzjonijiet kif migjuba kontra tiegħu u lliberatu minn kull ħtija u piena.

## **Ċ. L-APPELL INTERPOST**

3. Illi l-Avukat Ġenerali appellat minn din is-sentenza fejn talbet lil din il-Qorti sabiex joġġhobha tħassar u tirrevoka s-sentenza appellata fejn illiberat lill-appellat MALLIA mill-imputazzjonijiet dedotti kontra tiegħu u minflok tgħaddi sabiex issibu ħati u tinfliggi piena skont il-Liġi u dan wara li stqarret is-segwent:

- (i) Illi jiġi rilevati li l-Ewwel Qorti sostniet illi hemm konfużjoni kbira dwar l-identita' tal-persuna li fuqha huwa registrat il-kont tad-dawl ta' Golden Gannet Triq Ġużeppe Demicoli, Għaxaq. Illi l-każ odjern jikkoncerna serq ta' elettriku minn proprjeta' mmobbli tappartjeni lil Keith Joseph Mallia detentur tal-karta tal-identita' bin-numru 148471M. Wara ispezzjoni illi saret mill-ufficjali tal-korporazzjoni enemalta, gie misjub wijer ħiereg minn residenza Golden Gannet Triq Dun Ġużeppe Demicoli Għaxaq li tappartjeni lil Keith Joseph Mallia fejn l-istess wajer kien imqabbad ma' linja tad-dawl ta' barra. Abbazi tal-istima maħruġa mill-Korporazzjoni Enemalta dawn l-irregolaritajiet jikkonsistu f'konsum ta' elettriku mhux registrat fl-ammont ta' Ewro 7,535,85. Meta wiehed janalizza d-dokumentazzjoni nserita fl-atti processwali huwa ben ċar illi l-każ odjern mhuwieħ każ ta' mistaken identity. A tenur tal-Artikolu 264(2) tal-Kap. 9 teżisti preżunzjoni juris tantum li min ikollu l-kontroll tal-fond huwa preżunt li jkun jaf li jkun qed isir il-konsum illeċitu. Din il-preżunzjoni taqa' għaladarba l-persuna li jkollha l-kontroll ttipprova mod iehor.

Illi hemm fatturi multipliċi illi għandhom jittieħdu in considerando fejn tidhol l-identita' tal-appellat u l-kontroll li għandu fuq il-kwistjoni. Illi fl-ewwel lok għandu jingħad li l-persuna indikata fiċ-ċitazzjoni hija l-istess persuna li dehret quddiem din l-Onor. Qorti u li mhemm l-ebda żball fis-sens li d-dettalji kollha tal-imputat huma korretti u ma jista' jkun hemm l-ebda dubju dwar liema persuna qed jirreferu għaliha. In sostenn ta' dan l-esponent jagħmel referenza għall-istqarrija tal-istess persuna ndikata fiċ-ċitazzjoni fejn qed jiġi kkonfermat minnu li huwa u l-mara tiegħu huma sid il-proprjeta' bl-isem ta' 95, Golden Gannet Triq Dun Ġużepp Demicoli, Għaxaq u hi d-dar residenzjali tagħhom. In oltre fl-istess stqarrija l-appellat ikkonferma illi l-kont tad-dawl ta' din il-proprjeta' hu reġistrat fuq ismu. Filwaqt li l-appellat ikkonferma din l-informazzjoni turi biċ-ċar illi l-proprjeta' immobbli tappartejni lilu jiftakar b'mod dettaljat l-incident in kwistjoni.

Illi l-esponent jagħmel referenza għal kwerela datata 8 ta' Frar 2019 fejn intalab mill-Korporazzjoni Enemalta sabiex jibdew proċeduri kontra Keith Joseph MALLIA fejn fl-istess kwerela għalkemm il-karta tal-identita' tal-appellat mhix korretta, hemm dettalji oħra li jikkonfermaw illi l-kwerela qed tirreferi għall-istess proprjeta' in kwistjoni illi s-sid tagħha huwa l-istess persuna li tressaq quddiem din il-Qorti. Dawn id-dettalji jinkludu l-isem l-appellat isem tal-proprjeta' u n-numru tal-kont li l-istess appellat għandu mal-Korporazzjoni Enemalta. L-istess jingħad li tinsab fil-kwerela. Għaldaqstant in-numru tal-identity card mhux korrett ma jannullax il-kwerela.

L-esponent jagħmel ukoll referenza għax-xhieda ta' Antoine Busuttill, Head Tax-Revenue Security għewwa l-Enemalta fejn fix-xhieda tiegħu gie kkonfermat illi l-kont qiegħed fuq Keith Joseph Mallia l-istess numru tal-karta tal-identita' li tinsab fuq iċ-ċertifikat tat-twelid tal-appellat kif ukoll fuq iċ-ċitazzjoni. Dan juri biċ-ċar illi l-Korporazzjoni Enemalta riedu jiehdu passi kriminali kontra Keith Joseph Mallia detentur tal-karta tal-identita' bin-numru 148471M.

## **D. IL-PARTI ĠENERALI**

4. Illi din il-Qorti hija Qorti ta' revizjoni. Ir-rwol tagħha huwa li tirrevedi s-sentenza tal-Qorti tal-Magistrati. Din il-Qorti ma tbiddilx l-apprezzament tal-provi magħmul mill-Qorti tal-Magistrati meta din tkun għamlet apprezzament korrett tal-provi li jkunu ingiebu quddiemha. Dwar l-irwol ta' din il-Qorti bħala Qorti tal-Appell Kriminali, fis-sentenza **Ir-Repubblika ta' Malta vs. Emanuel**

## **ZAMMIT** deciza mill-Qorti tal-Appell Kriminali (Sede Superjuri)<sup>1</sup> intqal hekk:

kif dejjem gie ritenut huwa principju stabbilit fil-gurisprudenza ta' din il-Qorti li hija ma tiddisturbax l-apprezzament dwar il-provi maghmul mill-ewwel Qorti jekk tasal ghall-konkluzjoni li dik il-Qorti setghet ragjonevolment u legalment tasal ghall-konkluzjoni li tkun waslet ghalha. Fi kliem iehor, din il-Qorti ma tirrimpjazzax id-diskrezzjoni fl-apprezzament tal-provi ezercitata mill-ewwel Qorti izda taghmel apprezzament approfondit tal-istess biex tara jekk dik l-ewwel Qorti kinitx ragjonevoli fil-konkluzjoni taghha. Jekk, izda, din il-Qorti tasal ghall-konkluzjoni li l-ewwel Qorti, fuq il-provi li kellha quddiemha, ma setghetx ragjonevolment jew legalment tasal ghall-konkluzjoni li tkun waslet ghalha, allura din tkun raguni valida, jekk mhux addirittura impellenti, sabiex din il-Qorti tiddisturba dik id-diskrezzjoni u konkluzjoni.

5. Għalhekk bħala regola<sup>2</sup> din il-Qorti tal-Appell Kriminali ma tagħmilx evalwazzjoni ġdida tal-provi u tiddeciedi l-każ hi mill-ġdid b'mod li tissostitwixxi dak ix-xogħol li tkun għamlet il-Qorti tal-Maġistrati qabilha. Il-Ligi timponi l-obbligu fuq il-Qorti tal-Maġistrati li tagħmel l-analizi tal-provi u tal-argumenti legali fil-kawza biex imbagħad tkun

---

<sup>1</sup> Tal-21 t'April 2005. Ara wkoll Ara, fost oħrajn, l-Appelli Kriminali Superjuri: **Ir-Repubblika ta' Malta vs Domenic Briffa**, 16 ta' Ottubru 2003; **Ir-Repubblika ta' Malta vs Godfrey Lopez u r-Repubblika ta' Malta v. Eleno sive Lino Bezzina** 24 ta' April 2003, **Ir-Repubblika ta' Malta vs Lawrence Asciak sive Axiak** 23 ta' Jannar 2003, **Ir-Repubblika ta' Malta vs Mustafa Ali Larbed**; **Ir-Repubblika ta' Malta vs Thomas sive Tommy Baldacchino**, 7 ta' Marzu 2000, **Ir-Repubblika ta' Malta vs Ivan Gatt**, 1 ta' Dicembru 1994; u **Ir-Repubblika ta' Malta vs George Azzopardi**, 14 ta' Frar 1989; u l-Appelli Kriminali Inferjuri: **Il-Pulizija vs Andrew George Stone**, 12 ta' Mejju 2004, **Il-Pulizija vs Anthony Bartolo**, 6 ta' Mejju 2004; **Il-Pulizija vs Maurice Saliba**, 30 ta' April 2004; **Il-Pulizija vs Saviour Cutajar**, 30 ta' Marzu 2004; **Il-Pulizija vs Seifeddine Mohamed Marshan et**, 21 ta' Ottubru 1996; **Il-Pulizija vs Raymond Psaila et**, 12 ta' Mejju 1994; **Il-Pulizija vs Simon Paris**, 15 ta' Lulju 1996; **Il-Pulizija vs Carmel sive Chalmer Pace**, 31 ta' Mejju 1991; **Il-Pulizija vs Anthony Zammit**, 31 ta' Mejju 1991.

Fil-kawza **Ir-Repubblika ta' Malta vs Domenic Briffa** gie mistqarr li :

Kif gie ritenut diversi drabi, hawn qieghdin fil-kamp ta' l- apprezzament tal-fatti, apprezzament li l-ligi tirrizerva fl- ewwel lok lill-gurati fil-kors tal-guri, u li din il-Qorti ma tiddisturbax, anke jekk ma tkunx necessarjament taqbel mija fil-mija mieghu, jekk il-gurati setghu legittimament u ragonevolment jaslu ghall-verdett li jkunu waslu ghalih. Jigifieri l-funzjoni ta' din il-Qorti ma tirrizolvix ruhha f'ezercizzju ta' x'konkluzjoni kienet tasal ghalha hi kieku kellha tevalwa l-provi migbura fi prim'istanza, imma li tara jekk il-verdett milhuq mill-gurija li tkun giet "properly directed", u nkwadrat fil-provi prodotti, setax jigi ragonevolment u legittimament milhuq minnhom. Jekk il-verdett taghhom huwa regolari f'dan is-sens, din il-Qorti ma tiddisturbax (ara per eżempju **Ir-Repubblika ta' Malta v. Godfrey Lopez u r-Repubblika ta' Malta v. Eleno sive Lino Bezzina** decizi minn din il-Qorti fl-24 ta' April 2003, **Ir-Repubblika ta' Malta v. Lawrence Asciak sive Axiak** deciza minn din il-Qorti fit-23 ta' Jannar 2003, **Ir-Repubblika ta' Malta v. Mustafa Ali Larbed** deciza minn din il-Qorti fil-5 ta' Lulju 2002, **Ir-Repubblika ta' Malta v. Thomas sive Tommy Baldacchino** deciza minn din il-Qorti fis-7 ta' Marzu 2000, u **Ir-Repubblika ta' Malta v. Ivan Gatt** deciza minn din il-Qorti fl-1 ta' Dicembru 1994).

<sup>2</sup> u dan sakemm ma jkunx hemm raġunijiet eċċezzjonali entro l-parametri ta' dak li jipprovdi l-artikolu 428(3)(5) tal-Kodiċi Kriminali li din il-Qorti tkun tista' tiddeciedi hi l-meritu tal-kawza.

dik il-Qorti li tasal għall-konkluzjoni jekk l-imputat ikunx ħati jew mhux ħati tal-imputazzjonijiet li jkunu ingiebu għall-ġudizzju tagħha. Imbagħad jekk xi parti tħossha aggravata minn dik is-sentenza, il-Liġi tipprovdi r-rimedju ta' revizjoni ta' dik is-sentenza quddiem din il-Qorti. Għalhekk bħala regola, ir-rwol ta' din il-Qorti mhux dak li tissostitwixxi x-xogħol li tkun għamlet il-Qorti tal-Maġistrati iżda li tirrevedi x-xogħol li jkun sar minn dik il-Qorti biex tara jekk il-Qorti tal-Maġistrati setgħetx, legalment u raġonevolment, tasal għall-konkluzjonijiet li tkun waslet għalihom. Din il-Qorti tagħmel dan billi tistħarreg hi stess il-provi li jkunu ingiebu quddiem il-Qorti tal-Maġistrati u l-argumenti li jkunu saru quddiemha. Tant hu hekk li huwa biss f'kazijiet eċċezzjonali li din il-Qorti tista' taċċetta li jiġu prodotti provi godda fi stadju ta' appell.<sup>3</sup>

6. Jekk din il-Qorti tara li l-Qorti tal-Maġistrati setgħet legalment u raġonevolment tasal għall-konkluzjonijiet li waslet għalihom skont il-provi u l-argumenti legali li kellha quddiemha, **anke jekk in bazi tal-istess provi din il-Qorti setgħet tasal għal konkluzjonijiet differenti**, din il-Qorti xorta ma tibdilx il-konkluzjonijiet mil-huqa mill-Qorti tal-Maġistrati. Dan peress li jekk il-Qorti tal-Maġistrati tkun għamlet xogħolha tajjeb, u waslet għal konkluzjoni jew waħda mill-konkluzjonijiet li hija setgħet legalment u raġonevolment tasal għalihom in bazi għall-provi u l-argumenti legali migjuba quddiemha u allura tkun waslet għal konkluzjoni li fiċ-ċirkostanzi tal-każ kienet korretta jew waħda mill-konkluzjonijiet korretti li setgħet tasal għalihom, din il-Qorti ma tkunx tista' tibdel dik il-konkluzjoni sempliċiment għaliex ma tkunx taqbel magħha għax kienet konkluzjoni differenti minn dik li din il-Qorti kienet tasal għaliha li kieku kienet qed tiddeċiedi hi l-każ.
7. Apparti minn hekk il-fatt biss li l-appellant ma jkunx jaqbel mal-konkluzjonijiet tas-sentenza tal-Qorti tal-Maġistrati mhux biżżejjed biex din il-Qorti tibdel is-sentenza tal-Qorti tal-Maġistrati. Biex il-konkluzjoni tal-Qorti tal-Maġistrati tkun tista' tigi mibdula fl-istadju tal-appell, din il-Qorti trid tkun konvinta li, in bazi għall-provi u l-argumenti legali li tresqu quddiem il-Qorti tal-Maġistrati, dik il-Qorti ma tkunx setgħet legalment u raġonevolment tasal għall-konkluzjoni li tkun waslet in kwantu bħala riżultat ta' dawk il-provi il-konkluzjoni li tkun waslet għaliha l-Qorti tal-Maġistrati ma setgħetx tkun dik jew

---

<sup>3</sup> U dan biss fil-parametri tar-restrizzjonijiet imsemmija fl-artikolu 424 tal-Kodiċi Kriminali.

waħda minn dawk li tkun waslet għalihom. Dan allura jfisser li biex din il-Qorti tkun tista' tirrevedi jew tibdel dik il-konkluzjoni jkun irid jirrizulta li l-Qorti tal-Maġistrati tkun b'xi mod żbaljat fl-apprezzament tal-provi jew fl-interpretazzjoni tal-argumenti legali imresqin quddiemha. Huwa frott ta' dan l-iżball li jkun sar mill-Qorti tal-Maġistrati li allura jagħti lok lil din il-Qorti tqis li ma jkunx sigur u sodisfacenti li tistrieħ fuq dawk il-konkluzjonijiet li jkunu ġew milħuqa mill-Qorti tal-Maġistrati. F'dak il-każ allura ma jkunx jista' jingħad li l-Qorti tal-Maġistrati tkun setgħet legalment u raġonevolment tasal għall-konkluzjoni li tkun waslet għaliha biex b'hekk, din il-Qorti bħala Qorti tal-Appell Kriminali u allura qorti ta' revizjoni jkollha s-setgħa u d-dmir li tibdel dik is-sentenza mogħtija mill-Qorti tal-Maġistrati, jew dawk il-partijiet minnha li jirrizultaw li jkunu żbaljati jew li ma jirriflettux il-Liġi.<sup>4</sup>

8. Din il-Qorti trid allura tara jekk u safejn dawn il-provi li jkunu prodotti quddiem il-Qorti tal-Maġistrati jkunu jirrispettaw ir-regoli tal-evidenza fi proċedimenti penali. Allura trid tistħarreg kemm dak il-provi jkunu legalment ammissibbli kif ukoll sostantivament rilevanti.
9. Issa l-Liġi tafda primarjament f'idejn il-Qorti tal-Maġistrati l-eżercizzju tal-analizi tal-provi u l-ġudizzju dwar jekk l-imputat huwa ħati jew mhux ħati tal-imputazzjonijiet li jkunu ġew miġjuba kontra tiegħu. Dan peress li l-Qorti tal-Maġistrati bħala Qorti ta' Ġudikatura Kriminali, in kwantu tkun il-Qorti ta' ġurisdizzjoni dwar il-meritu tal-każ partikolari, tkun fl-aħjar qagħda li tqis u tevalwa l-provi kollha għaliex, normalment, tkun għexet personalment il-proċess quddiemha. Dik il-Qorti hija fdata bl-irwol li tara u tisma' lix-xieħda jixhdu quddiemha - ħaġa li bħala regola din il-Qorti – in kwantu hija Qorti ta' revizjoni – ma jkollhiex l-opportunita li tagħmel.

---

<sup>4</sup> Ara wkoll, fost oħrajn, l-Appelli Kriminali Superjuri: **Ir-Repubblika ta' Malta vs Rida Salem Suleiman Shoaib**, 15 ta' Jannar 2009; **Ir-Repubblika ta' Malta vs Paul Hili**, 19 ta' Gunju 2008; **Ir-Repubblika ta' Malta vs Etienne Carter**, 14 ta' Dicembru 2004; **Ir-Repubblika ta' Malta vs Domenic Briffa**, 16 ta' Ottubru 2003; **Ir-Repubblika ta' Malta vs Godfrey Lopez u Ir-Repubblika ta' Malta vs Eleno sive Lino Bezzina**, 24 ta' April 2003; **Ir-Repubblika ta' Malta vs Lawrence Ascjak sive Axiak**, 23 ta' Jannar 2003, **Ir-Repubblika ta' Malta vs Mustafa Ali Larbed**, 5 ta' Lulju 2002; **Ir-Repubblika ta' Malta vs Thomas sive Tommy Baldacchino**, 7 ta' Marzu 2000, **Ir-Repubblika ta' Malta vs Ivan Gatt**, 1 ta' Dicembru 1994; u **Ir-Repubblika ta' Malta vs George Azzopardi**, 14 ta' Frar 1989; u l-Appelli Kriminali Inferjuri: **Il-Pulizija vs Andrew George Stone**, 12 ta' Mejju 2004, **Il-Pulizija vs Anthony Bartolo**, 6 ta' Mejju 2004; **Il-Pulizija vs Maurice Saliba**, 30 ta' April 2004; **Il-Pulizija vs Saviour Cutajar**, 30 ta' Marzu 2004; **Il-Pulizija vs Seifeddine Mohamed Marshan et**, 21 ta' Ottubru 1996; **Il-Pulizija vs Raymond Psaila et**, 12 ta' Mejju 1994; **Il-Pulizija vs Simon Paris**, 15 ta' Lulju 1996; **Il-Pulizija vs Carmel sive Chalmer Pace**, 31 ta' Mejju 1991; **Il-Pulizija vs Anthony Zammit**, 31 ta' Mejju 1991.

10. U minn dan johrog kemm huwa ghaqli li l-Ligi thalli principalment dan l-ezercizzju ta' analizi, apprezzament tax-xiehda u l-eventwali decizjoni fil-meritu dwar il-htija tal-imputat f'idejn il-Qorti tal-Magistrati. U huwa ghalhekk ukoll li dan l-ezercizzju li jsir minn dik il-Qorti fih responsabilita kbira; u li din il-Qorti ttiha il-piz li jixraqlu, b'mod li allura dak l-ezercizzju ta' analizi u skrutinju ma jistax jigi disturbat kif gieb u lahaq. Kif spjegat izjed il-fuq jigi disturbat meta din il-Qorti ta' revizjoni tara li d-decizjoni tal-Qorti tal-Magistrati ma tkunx wahda minn dawk li legalment u ragonevolment setgħet tasal ghalihom.

11. Anke fejn il-Qorti tal-Magistrati, għal xi raguni jew oħra, ma tkunx semgħet ix-xhieda kollha hi stess, xorta wahda l-Ligi tafda l-ezercizzju tal-analizi u decizjoni dwar il-fatti f'idejn dik il-Qorti tal-Magistrati. Il-Qorti tal-Appell ma taqbadx u tibdel id-decizjoni tal-Qorti tal-Magistrati kif gieb u lahaq, u dan għar-raguni miġjuba fil-kawza **Il-Pulizija vs. Lorenzo Baldacchino** deciza mill-Qorti Kriminali bhala Qorti ta' appell deciza nhar it-30 ta' Marzu 1963 mill-Imhalled William Harding fejn intqal is-segwent:

Ma hemmx bzonn jinghad li l-komportament tax-xhud (demeanour) hu fattur importanti ta' kredibilita (ara Powell, On Evidence, p. 505), u kien, ghalhekk, li inghad mill-Qorti Ingliżi segwiti anki mill-Qorti taghna, illi "great weight should be attached to the finding of fact at which the judge of first instance has arrived" (idem, p. 700), appuntu ghaliex "he has had an opportunity of testing their credit by their demeanour under examination".

12. Biex tagħlaq fuq dan il-punt, din il-Qorti tirreferi għall-appell kriminali **Il-Pulizija vs. Vincent Calleja** deciz nhar is-7 ta' Marzu 2002 fejn dwar l-irwol aħhari ta' din il-Qorti tal-Appell bhala qorti ta' revizjoni tas-sentenzi tal-Qorti tal-Magistrati intqal li:

F'dan l-ezercizzju pero' din il-Qorti ser issegwi l-insenjament ta' din il-Qorti diversament preseduta u dik tal-Qorti tal-Appell Kriminali minn appelli mill-Qorti Kriminali u cioe' li il-funzjoni ta' din l-Onorabbli Qorti mhux li terga taghmel gudizzju mill-gdid fuq il-kaz partikolarment għal dak li jirrigwarda il valutazzjoni u evalwazzjoni tal-fatti tal-kaz, imma biss li tillimita ruha li tara jekk id-decizjoni tal-ewwel Qorti hix "unsafe and unsatisfactory" fuq il-bazi tar-rizultanzi fil-prim'istanza. Mhux bizzegjed li din il-Qorti jista' jkollha opinjoni differenti mill-ewwel Qorti għal dak li jirrizulta mill-provi, ghax, jekk l-ewwel Qorti setgħet ukoll xorta wahda tasal għad-decizjoni li waslet ghaliha fuq il-provi li kienu quddiemha, mhux il-funzjoni ta' din il-Qorti li tissostiwixxi tali decizjoni bid-decizjoni taghha.

## **E. IL-KUNSIDERAZZJONIJIET TA' DIN IL-QORTI**

13. Illi nhar it-2 ta' Frar 2019 għall-ħabta tal-11.10hrs irraporta għewwa l-Għassa David John Scicluna (Surveillance Officer), haddiem tal-Korporazzjoni Enemalta kif ukoll il-kollega tiegħu, Harry Buttigieg (Distributio Trademan) illi waqt spezzjoni li saret fi Triq Ġużeppe Demicoli, Għaxaq, sabu wire tad-dawl imqabba minn barra għal għewwa f'fond numru Golden Gannet li fiha kien hemm residenti l-familja tal-appellat, il-familja Mallia. Dan il-wire gie skonnettjat u pprezervat f'evidence bag enumerat C001281 u b'dan ir-rapport gie nformat l-Ispettur Trevor Micallef.
14. Sussegwentement għal dan ir-rapport, il-Pulizija bdiet bl-investigazzjoni tagħha fuq suspett serq ta' elettriku li jammonta għal valur totali ta' €7,535.85 għal perjodu ta' bejn it-12 ta' Dicembru 2016 sa it-2 ta' Frar 2019.

### **Ikkunsidrat**

15. Illi l-Avukat Ġenerali kienet ċara f'dan l-appell tagħha fejn hija qiegħda tikkontesta d-decizjoni tal-Qorti tal-Maġistrati (Malta) li tillibera l-appellat minħabba imprecizjoni fl-indikazzjoni tal-karta tal-identita' tiegħu u dan b'referenza għal numru tal-karta tal-identita' kif imnizzel kemm fil-kwerela magħmula mill-Korporazzjoni Enemalta kif ukoll mir-rapport li gie esebit mix-xhud Anton Zerafa (Dok. AZ1 fol 86 tal-proċess). L-Avukat Ġenerali ssostni kif minkejja tali imprecizjoni, minn analiżi kompluta tal-atti proċesswali jkun jirriżulta li ma hemm l-ebda dubju fuq l-identita' tal-appellat bħala dik il-persuna li kienet sid dak il-fond bl-isem ta' Golden Gannet fi Triq Dun Ġużeppe Demicoli, Għaxaq nonche' l-fond li kien qiegħed jasporta l-elettriku b'mod illeċitu permezz ta' wajer imġannat. Hija tibbaża wkoll dan l-aggravju fuq dak li jippreskrivi l-Artikolu 264(2) tal-Kodiċi Kriminali daqskemm fuq dak li ddikjara l-appellat stess fl-istqarrija minnu rrilaxxjata nhar il-21 ta' Lulju 2019.
16. L-istqarrija bil-miktub meħuda lill-appellat nhar il-21 ta' Lulju 2019 hija waħda valida billi ttieħdet skont il-Ligi vigenti fiż-żmien tat-teħid tagħha skont kif jirriżulta minn foljo 18 tal-atti proċesswali. Dan



ikun ifisser illi l-appellat gie mogħti lilu d-drittijiet kollha li kienu jispettaw lilu qabel ma ttiehditlu din l-istqarrija u kien hu li rrifjuta li jikkonsulta mal-avukat tal-fiduċja tiegħu qabel it-teħid tal-istess daqs kemm ukoll li jkollu avukat preżenti waqt l-interrogatorju. Għaldaqstant, kull dikjarazzjoni magħmula minnu fl-istqarrija hija valida u ammissibbli u għalhekk sejra tiġi kkunsiderata minn din il-Qorti flimkien mal-kwadru probatorju kollu li gie kkompilat fil-fażi istruttoria ta' dawn il-proċeduri.

17. F'din l-istqarrija tiegħu l-appellat ma jiċhadx li l-fond bl-isem ta' Golden Gannet li jinsab fi Triq Dun Giuseppe Demicoli, f'Haħ Għaxaq, huwa tiegħu. **Huwa jgħid li dan il-fond huwa tiegħu u ta' martu. Jikkonferma wkoll li l-kont tad-dawl huwa registrat f'ismu.** F'pagna 20 tal-istqarrija tiegħu mbagħad, din il-Qorti tirrileva li l-appellat jikkonferma wkoll li **dan il-wajer kien jaf bih** iżda jiċhad li waħlu hu u li kien qiegħed jagħmel użu minnu huwa biex jiffranka l-konsum tal-elettriku.

18. Issa, l-Artikolu 264(2) tal-Kodiċi Kriminali jaqra bil-mod segwenti:

(2) Fil-każ ta' ksur ta' kanni tas-servizz pubbliku tal-ilma jew tas-servizz tal-gass, jew ta' fili jew gumni tas-servizz elettriku, jew tal-meters tagħhom, jew ta' xi sigill ta' xi meter, jew fil-każ tal-eżistenza ta' mezzi qarrieqa li bihom wieħed jista' jkollu l-użu jew il-konsum illegittimu ta' dan l-ilma, gass, jew kurrent elettriku, jew li bihom jista', jwaqqaf jew ibiddel il-kejl jew markar fil-meter tal-kwantità meħuda jew ikkunsmata, jitqies, sakemm ma jiġix ippruvat il-kuntrarju, bħala prova illi d-detentur tal-fond jew il-persuna li jkollha f'idejha l-fond fejn ikunu jinsabu dawk il-ksur jew il-mezzi qarrieqa, jaf jew taf b'dan l-użu jew konsum ta' ilma, gass jew kurrent elettriku, skont ma jkun il-każ.

19. Il-Legislatur ħoloq sitwazzjoni fejn fil-każ fejn jiġi pruvat lil hinn minn kull dubju dettat mir-raġun li :

- (a) kien hemm mezzi li setgħu jintużaw b'mod qarrieq biex wieħed jista' jkollu l-użu jew il-konsum illegittimu ta' kurrent elettriku jew li bihom jista' jwaqqaf jew ibiddel il-kejl jew markar fil-meter tal-kwantità meħuda jew ikkunsmata; u li
- (b) dawn il-mezzi kienu jinsabu jagħtu għal fond li kien jappartjeni jew almenu taħt il-kontroll ta' persuna bħala persuna li tkun detentur tal-fond jew li kellha f'idejha dan il-fond;

allura jiġi preżunt li l-appellat kien jaf **b'dan l-użu jew konsum** ta' kurrent elettriku.

20. Meta titressaq din il-prova u tiskatta din il-presunzjoni, l-oneru tal-prova jispostja ruħu fuq l-imputat. Din hija preżunzjoni **iuris tantum** u għaldaqstant l-imputat ikun jista' iressaq difiża li tinnewtralizza din il-presunzjoni.

21. Fl-appell kriminali **Il-Pulizija vs. Ronald Bruno**<sup>5</sup> din il-presunzjoni giet interpretata u applikata bil-mod segwenti:

Biex issir il-prova sal-grad li trid il-ligi fil-kamp penali, a bażi tar-record of consumption li kien hemm (mhux semplicement li probabbli kien hemm) serq ta' kurrent elettriku fil-perjodu inkriminat, għandha tingieb prova tal-load ta' l-apparat elettriku f'dak il-perjodu. Huwa veru li l-artikolu 264 (2) tal-Kodiċi Kriminali johlq preżunzjoni li tisposta l-oneru tal-prova tal-fatt partikolari – cjoe' l-fatt jekk l-akkużat kienx jaf bl-użu jew bil-konsum illegali ta' ilma, gass jew kurrent elettriku – fuq l-istess akkużat. Jekk l-akkużat ikun jaf, jew hu preżunt li kien jaf, b'dak il-konsum illegali, allura ir-reat ta' serq ikun imputabbli lilu. Pero' hija dejjem il-Prosekuzzjoni li trid tipprowa li fil-fatt kien hemm użu jew konsum illegali, cjoe' serq ta' ilma, gass jew elettriku. Infatti jista' jkollok sitwazzjoni fejn ikun hemm il-ksur jew mezz qarrieqa msemmija fl-artikolu 264 (2) mingħajr ma effettivament ikollok serq ta' ilma, gass jew elettriku.'

22. Bl-istess mod intqal fl-appell kriminali **Il-Pulizija vs. Emmanuel Borg** tas-6 ta' Novembru 2018 fejn intqal:

Il-Qorti tagħmel referenza għal diversi sentenzi mogħtija mill-Qorti tal-Appell Kriminali fosthom **Il-Pulizija v Anthony Lanzon** (Deciża nhar it-2 ta' Settembru, 1998), **Il-Pulizija v Emanuel sive Lino Cassar** (Deciża nhar is-26 ta' Ottubru, 1998), **Il-Pulizija v Paul Barbara** (Deciża nhar is-26 ta' Mejju, 1998) fejn gie spjegat il-presunzjoni iuris tantum applikabbli għal dan ir-reat kif dispot fl-Artikolu 264(2) tal-Kap 9 tal-Ligijiet ta' Malta.

Għalhekk f'dan il-kaz, l-onus tal-prova jinqaleb u ma jibqax iktar fuq il-Prosekuzzjoni izda jinkombi fuq l-imputat odjern. Ir-rizultat ta' dan l-ispustjar tal-prova għal fuq l-imputat hi li l-posizzjoni tal-Prosekuzzjoni tkun giet reza aktar faċli u b'hekk hi tkun tista' tasal fejn trid mingħajr sforzi ta' xejn.

---

<sup>5</sup> Li saret referenza għaliha fil-kawża fl-ismijiet **Il-Pulizija vs. Saviour Agius** deciża nhar it-22 ta' Marzu 2006.

Illi huwa car ghalhekk li dan l-Artikolu 264(2) tal-Kap. 9 johrog presunzjoni ta' dolo, iuris tantum, li ghandha tipprevali jekk ma jigix ippruvat il-kuntrarju.

Din il-presunzjoni ma hix xi wahda assoluta w li ghandha tigi applikata bl-akbar rigorosita'. Din tregi biss sakemm ma jingibux provi kuntrarji li jistghu jingiebu mill-imputat. Ma' dan il-Qorti trid tosserva li l-ligi ma tispustjax l-oneru tal-prova tal-innocenza tal-imputat ghal fuqu. L-oneru tal-prova jibqa' dejjem fuq il-Prosekuzzjoni li ghandha a favur taghha din il-presunzjoni li pero', tista' tigi newtralizzata b'xhieda u provi ohra tal-istess Prosekuzzjoni jew tad-Difiza [ara wkoll Appell Kriminali 282/93 **Il-Pulizija v Michael Attard** (Deciza nhar il--12 ta' Frar, 1993) per Imhalled Carm Lino Agius]

Huwa ovvju li l-asportazzjoni ta' l-elettriku hi asportazzjoni ta' tip specjali u sui generis, trattandosi mhux ta' korp fiziku imma ta' current ta' elettriku, issir mhux bil-komunikazzjoni llegali, li ghal bzonn tista' tkun saret minn haddiema qabel, imma bl-uzu attiv ta' l-apparat konsumatur ta' l-elettriku fil-konsapevolezza li l-konsum mhux qed jimmarka jew mhux qed jimmarka sew minhabba interruzzjoni. Min juza l-apparat konsumatur u wara li jkun sar it-tbaghbis u meta jkun jaf b'dan, ma jigux qed jisraq inqas milli kieku kien hu stess li interrompa r-registrazzjoni. Huwa ovvju illi biex jigi ppruvat is-serq, iridu jikkalkulaw l-element materjali u formali necessarji f'kull reat, il-mens u l-actus iridu jissussistu l-elementi kollha ta' dan ir-reat.

L-actus reus tas-serq jinkludi fih il-fatt li l-akkuzat ibbenifika anke minimament mill-ezekuzzjoni tal-hsieb li bil-mens rea tieghu iddecieda illi jattwa. Illi fis-sentenza **Il-Pulizija vs Saviour Tabone** (Deciz fit- 18 ta' Marzu 2010 mill-Qort tal-Appelli Kriminali . Vide anke deciz minn din l-istess Qorti , **Il-Pulizija vs Peter Bugeja**, deciz nhar it- 13 ta' Jannar 2011 u **Il-Pulizija vs Joseph Camilleri et** deciz nhar l- 20 ta' Gunju ,.2013) gie deciz: Fl-artikolu 264(2) tal-Kapitolu 9 tal-Ligijiet ta' Malta jinghad testwalment: "Fil-kaz ta' ksur ta' kanni tas-servizz pubbliku ta' l-ilma jew tas-servizz tal-gass, jew tal-fili jew gumi fis-servizz pubbliku, il-fatt li jkun hemm mezzi qarrieqa li bihom wiehed jista' jkollu l-uzu jew il-konsum illegittimu ta' dan l-ilma, gass jew kurrent ta' l-elettriku, jew li bihom jista' jwaqqaf jew ibiddel il-kejl jew marker fil-meter tal-kwantita mehudha jew kunsmata jitqies sakemm ma jigix pruvat il-kuntrarju, bhala prova illi d-detentur tal-fond jew ilpersuna li jkollha f'idejha il-fond fejn ikunu jinsabu l-mezzi qarrieqa, jaf jew taf b'dan l-uzu jew konsum ta' ilma, gass jew kurrent elettriku skond ma jkun il-kaz.

Illi dina hija presunzjoni li giet deskritta f'sentenza moghtija mill-Qorti tal-Appelli Kriminali f'sentenza moghtija fl-ismijiet **Il-Pulizija vs Raymond Abela** (Deciza fis-16 ta' Lulju 1990), bhala "presunzjoni feroci" u komplet tghid: "**La l-presunzjoni hija daqstant feroci l-Qorti tifhem li biex tapplikaha il-mezzi qarrieqa jridu jirrizultaw konkluzivament u mhux semplicement b'mod illi joholqu suspett ... il-mezzi qarrieqa jridu jkunu jistghu jwasslu ghal dak l-effett li bihom jista' jwaqqaf jew ibiddel il-kejl jew il-markar.**"<sup>6</sup>

---

<sup>6</sup> Enfasi mizjuda

Illi fl-isfond ta' dawn ir-rizultanzi ssir riferenza ghas-sentenza tal-Qorti tal-Appell Kriminali fl-ismijiet **Il-Pulizija vs Ronald Bruno** (Appell Nru 129/00; Deciz 31 ta' Mejju, 2000, per Onor. Imhallef Dr Vincent Degaetano). Din il-Qorti, pero`, tosserva li hawn si tratta ta' periodu ta' aktar minn erba' snin—minn wara Novembru 1989 sat-13 ta' April, 1994. Fil-fehma ta' din il-Qorti, biex issir il-prova, sal-grad li trid il-ligi fil-kamp penali, a bazi tar-record of consumption li kien hemm (mhux semplicement li probabbli li kien hemm) serq ta' kurrent elettriku fil-periodu inkriminat, kellha tingieb prova tal-load ta' l-apparat elettriku f'dak il-periodu.

Jidher li l-pulizija ma ghamlux l-icken sforz ta' investigazzjoni f'dana r-rigward. Lill-appellant lanqas ma staqsewh x'apparat elettriku u x'dawl kien hemm fil-fond tul iz-zmien li l-fond baqa f'idejgh ; l-appellant ma giex interrogat mill-pulizija bil-hsieb li jigi stabbilit dana l-punt.

Fil-kaz in dizamina ma jistax jinghad li kien hemm prova sodisfacenti, cioe` sal-grad li trid il-ligi fil-kamp penali, ta' tali serq fil-periodu inkriminat.

Pero' l-appellant ma xehedx u lanqas ma ressaq xi xhieda sbaix jittenta jippotja l-onus li l-ligi tistabilixxi fil-konfront tieghu. Strah biss fuq il-provi imresqa il-prosekuzzjoni. Ghalhekk fil-kamp penali hu d-dover tal-prosekuzzjoni li tipprova lakkuza sa l-inqas dettal u ma jispettax lill-akkuzat jipprova hu li kien ilu anqas minn hames snin jisraq id-dawl jew li jipprova x'appliances kellu tul il-medda tazzmien li gie akkuzat li fih wettaq is-serq imputat lilu u dan sabeix jigi provat b'mod sodisfacenti id-differenza fil-qari; Dan qed jinghad anke jekk jidher li s-service box in kwistjoni kienet ilha snin fl-istess post u li in effetti dehret imbaghsa!

Galadarba l-Pulizija ghazlet li tohrog akkuzi fuq serq, kien fid-dmir taghha li taghmel id-debita prova dwar l-ammont tas-serq hekk addebitat lill-akkuzat.

**Illi ma tista' qatt tinstab htija fuq akkuzi bbazati semplicement fuq stima; stima arbitrarja mahduma fuq perjodu daqstant iehor arbitrarju<sup>7</sup>** ta' erbgħa snin, fejn jigi skartat għall-kollox il-principju baziku legali li “onus probandi incumbit qui osservit” (Manzini, Diritto Penale Vol III Kap IV pagna 234, Edizione 1890:- “Il cosi` detto onero della prova, cioe` il carico di fornire, spetta a chi accusa – onus probandi incumbit qui osservit”.

Issa f'dan il-kaz il-Prosekuzzjoni rnexxielha tipprova li verament kien hemm serq ta' kurrent elettriku - w dan qed jinghad ghaliex l-imputat ma rnexxilux jeghleb il-presunzjoni iuris tantum li l-ligi timponi fuqu, rnexxielha wkoll tipprova lmezz tas-serq stante li kien hemm tbaghbis fil-gumi li bhala konsegwenza ta' dan kien hemm in-non-registrar tal-konsum, pero' verament li kif sostniet id-difiza ma pprovatx l-aggravju tal-hin. Kien jispetta lill-istess Prosekuzzjoni tipprova dan laggravju, minkejja li tezisti l-presunzjoni iuris tantum. Illi pero' kien jispetta lil prosekuzzjoni tipprova ukoll l-aggravji tal-hin, valur, lok u mezz moghtija minnha. M'hemmx dubbju

---

<sup>7</sup> Enfasi mizjuda

li filwaqt li l-aggravju tal-mezz jirrizulta provata u dan għaliex is-serq sar permezz ta' sgass fil-gumi tal-elettriku, u fil-lok għaliex is-serq sar fir-residenza tal-appellant. L-aggravju tal-hin ma jirrizutlax u lanqas tal-valur stante li l-Qorti m'hix konvinta bil-modalita ta' kif gie kalkolat l-ammont allegatament misruq u għal kemm dam għaddej dan is serq.”

23. Imbgħad fl-appell kriminali **Il-Pulizija vs. Joseph Bartolo**<sup>8</sup>  
intqal:

L-Artikolu 264(2) tal-Kodiċi Kriminali jesigi li l-ligi trid illi fil-każ ta' ksur jew gumni tas-servizz elettriku jew tal-meters tagħha jew ta' xi sigilli ta' xi meter, il-fatt li jkun hemm mezz qarrieqa li bihom wiehed jista' jkollu l-użu jew il-konsum illeġittimu ta' dan il-kurrent elettriku jew li bihom jista' jwaqqaf jew ibiddel mmarkar fil-meter tal-kwantita meħuda jew ikkunsmata jitqies sakemm ma jigiex pprovat il-kuntrarju, bħala prova illi d-detentur tal-fond jew il-persuna li jkollha f'idejha il-fond fejn ikunu jinsabu dawn il-kawzi jew mezz qarrieqa, jaf jew taf b'dan l-użu jew konsum ta' kurrent elettriku. Hu evidenti li dan is-sub-artikolu joħloq presunzjoni ta' juris tantum li għandha tipprevati jekk ma jigix ppruvat il-kuntrarju.

Illi skond l-artikolu 264(2) tal-Kap 9, hemm presunzjoni ta' dolo juris tantum li għandha tipprevati jekk ma jigix ppruvat l-kuntrarju kif gie deciz fil-kawza fl-ismijiet Il-Pulizija vs Anthony Lanzon deciza fit-tnejn ta' Settembru, 1998 mill-Qorti tal-Appell Kriminali.

Illi dina hija presunzjoni li giet deskritta f'sentenza fl-ismijiet Il-Pulizija vs Raymond Abela (mogħtija mill-Qorti tal-Appelli Kriminali f'sentenza mogħtija fis-16 ta' Lulju 1990), bħala “presunzjoni feroci” u komplet tgħid: “La l-presunzjoni hija daqstant feroci l-Qorti tifhem li biex tapplikaha il-mezz qarrieqa jridu jirrizultaw konkluzivament u mhux semplicement b'mod illi joholqu suspett A il-mezz qarrieqa jridu jkunu jistgħu jwasslu għal dak l-effett li bihom jista' jwaqqaf jew ibiddel il-kejl jew il-markar.

L-artikolu 264(2) tal-Kap 9 jistabilixxi li jekk jigi ppruvat l-ksur u l-presenza ta' mezz qarrieqa li bihom wiehed jista' jkollu l-użu jew l-konsum illeġittimu talkurrent elettriku, jew jibdel r-registrazzjoni tal-konsum, allura jitqies bħala prova li d-detentur tal-fond jew il-persuna li jkollha f'idejha l-fond fejn instabu dawn il-mezz qarrieqa, jaf b'dan l-użu jew konsum ta' kurrent elettriku illeċitu, sakemm ma jigix ppruvat l-kuntrarju. Għalhekk f'dan it-tip ta' każi, l-onus tal-prova jinqaleb u ma jibqgħax aktar fuq il-Prosekuzzjoni iżda jinkombi fuq minn ikun akkużat. Ir-riżultat ta' dan l-ispustar tal-prova għal fuq akkużat hu li l-posizzjoni tal-Prosekuzzjoni tkun giet reza aktar faċli u b'hekk hi tkun tista tasal fejn trid tasal mingħajr sforzi ta' xejn.

---

<sup>8</sup> Deciza nhar it-12 ta' Dicembru 2018

24. Jirrizulta ex admissis li l-appellat huwa s-sid tal-fond li jgib l-isem ta' 'Golden Gannet'. Mhux ikkontestat li dak il-wire li nstab imġannat kien ħiereg minn go toqba fil-ħajt minn din ir-residenza. F'dan ir-rigward, l-appellat fl-istqarrija tiegħu jgħid hekk:

M. Fit-02 ta' Frar 2019 saret spezzjoni min nies tal-Enemalta u sabu wire tad-dawl imqabbd minn barra għal ġewwa, xi tgħid dwar dan?

T. Iva vera. Minn barra għal ġewwa sal-kantun. Dak il-wire ilu mwaħħal snin hemm, eżżat ma nafx kemm.

25. U dan jikkonfermawh ukoll id-diversi xhieda. Hekk jixhed David Scicluna f'foljo 33 tax-xhieda tiegħu:

Xhud: ..x'ħin wasalna fuq il-post, innutajt li kien hemm wajer ħiereg minn ġor r-residenza u mqabbd ma' linja tad-dawl.

26. Ukoll ix-xhud Harry Buttigieg f'foljo 39 tax-xhieda tiegħu jixhed kif il-wajer li deher imqabbd dirett mal-linji msejħin 'outside lines' 'kienu mdaħħlin ġol-fond imsemmi'.

Pros: Jigifieri inti qed tgħid li dawn il-wajers li jkunu mdendlin ġot-toroq it-twal, jigifieri kien hemm żewġ wajers deħlin minnhom għal ġod-dar?

Xhud; Iva.

27. L-istess osservazzjonijiet għamilhom PS 1000 Mario Farrugia f'pagna 49 tax-xhieda tiegħu u x-xhud Joseph Farrugia f'pagna 53 tax-xhieda tiegħu.

28. Issa, skont il-kwerela li tinsab esebita f'pagna 17 tal-atti proċesswali, il-konsum tal-elettriku fil-fond li jgib l-indirizz ta' 'Golden Gannet' fi Triq Dun Ġuzepp Demicoli f'ħal Għaxaq huwa marbut ma' kont registrat f'isem Keith Joseph Mallia. U għad li l-karta tal-identita' li tinsab imnizzla fuq il-kwerela ma taqbilx mal-karta tal-identita' li tinsab imnizzla fiċ-ċitazzjoni li ppromoviet din il-kawza kontra l-appellat, jiġi rilevat li kien l-appellat stess f'pagna 19 tal-istqarrija tiegħu li jikkonferma kif il-kont fl-imsemmi fond huwa registrat f'ismu. U dan il-fatt jidher li l-appellat aċċettah anki għaliex meta tressaq il-Qorti sabiex iwieġeb għall-imputazzjonijiet de quo, huwa qatt ma kkontesta din l-impreċijoni fl-indikazzjoni tiegħu tal-karta tal-identita' daqskemm ukoll wieġeb li ma kienx ħati għall-imputazzjonijiet miġjuba kontra tiegħu biex b'hekk issottometta ruħu għall-ġudizzju tal-Qorti inkondizzjonatament.

29. Dan mhux qiegħed jingħad sabiex jagħmel tajjeb għal dan l-izball li sar mill-Prosekuzzjoni daqskemm mill-Korporazzjoni Enemalta, izda din l-osservazzjoni qiegħda ssir b'rabta mal-fatt li jirrizulta kif l-appellat stess aċċetta mingħajr kontestazzjoni li l-Korporazzjoni Enemalta resqitu b'rabta ma' allegat serq ta' elettriku li kien ġej minn fond li jappartjeni lilu. Il-kontestazzjoni tal-appellat kienet biss li ma kienx hu li wettaq din l-asportazzjoni lleċita tal-elettriċita.
30. B'rabta mas-suespost, jingħad ukoll li meta xehed Antoine Busuttil,<sup>9</sup> il-Head tar-Revenue Security tal-Korporazzjoni Enemalta, huwa kien ċar fix-xhieda tiegħu li d-dokument esebit f'pagna 17 li l-kwerela magħmula mill-Korporazzjoni Enemalta u li tagħat lok għal dawn il-proċeduri kontra l-appellat, kien dwar allegat serq ta' elettriciċita minn konsumatur bl-isem ta' Keith Joseph Mallia li jgħorr in-numru tal-karta tal-identita' bin-numru 148471M liema numru tal-karta tal-identita' kwindi jirrikorrispondi man-numru tal-karta tal-identita' li hija indikata fiċ-ċitazzjoni bħala appartenenti għal dik il-persuna li għandha l-indirizz ufficjali registrat bħala 'Golden Gannet' Triq Dun Ġuzepp Demicoli, Għaxaq. Din il-Qorti żżid ukoll tosserva kif minkejja d-diskrepanza fin-numru tal-karta tal-identita' tal-appellat kif ingħad, mhemmx dubji lanqas dwar il-fatt li l-Prosekuzzjoni kienet qiegħda torbot l-imputazzjonijiet odjerni ma' kont numru 101000168887 liema numru tal-kont huwa indikat bl-istess mod kemm fuq il-kwerela kif ukoll fuq ir-rapport eżebit bħala Dok AZ1 f'foljo 86 tal-atti proċesswali u mill-provi jirrizulta wkoll li l-persuna registrata fuq dan il-kont huwa Keith Joseph Mallia li joqgħod f'fond li jgħib l-indirizz ta' 'Golden Gannet', Triq Dun Ġuzepp Demicoli, Għaxaq.
31. Magħmula dawn il-kunsiderazzjonijiet, din il-Qorti tqis li ma tistax tikkondividi d-deċizzjoni tal-Qorti tal-Magistrati (Malta) fejn din illiberat lill-imputat appellat mill-unika imputazzjoni miġjuba kontra tiegħu fuq nuqqas ta' linearita fl-indikazzjoni tal-identita' tiegħu. Huwa indubitat kif il-Prosekuzzjoni naqset milli tinduna b'din l-impreċizzjoni u li titlob korrezzjoni jew kjarezza mix-xhieda tagħha dwar dettall ta' importanza bħalma hi n-numru tal-karta tal-identita' tal-appellat. Biss, kif ingħad, m'hemmx dubju dwar il-fatt li huwa l-appellat li kien is-sid tal-fond minn fejn kien qiegħed allegatament jinsteraq l-elettriku u fin-nuqqas ta' prova da parte tiegħu sabiex

---

<sup>9</sup> Foljo 82 tal-atti proċesswali.

jinnewtralizza l-effetti tal-preżunzjoni kkontemplata fl-Artikolu 264(2) tal-Kodiċi Kriminali din il-Qorti waslet għal fehma li huwa kien jaf b'dak il-wajer.

32. Il-kwistjoni ta' bazi li din il-Qorti tara però tmur lil hinn minn dan. F'dan il-każ, il-Prosekuzzjoni allura pruvat lil hinn minn kull dubju dettat mir-raġuni li kien hemm wajer, li skont ix-xhud Anton Zerafa – li kien it-tekniku tal-Enemalta li mar jaqilgħu bil-high up – kien “wajer dirett mqabbad mal-linji dieħol go toqba fil-faccata ... li dieħel go din ir-residenza”. Skont dan ix-xhud lis-sid ta' din id-dar ma kelmuhx għax ma fethilhom hadd. Dan ix-xhud però jikkonferma li kien ha xi ritratti, preżumibbilment dawk li ġew eżebiti minn fol 90 sa fol 95.
33. Flimkien ma Zerafa fuq il-post kien hemm David Scicluna, surveillance Officer mal-Enemalta. Dan xehed li assista lil Zerafa u x'hin waslu fuq il-post innutaw li kien hemm wajer ħiereg minn residenza imqabbad mal-linja tad-dawl. Zerafa telgħa bit-tower ladder u “nehha l-periklu li kien hemm u l-wajer”. Scicluna jikkonferma wkoll li lil sid dik ir-residenza ma kelmuhx.
34. Harry Buttigieg, li kien jaħdem ta' fitter mal-Enemalta ukoll kien fuq il-post ma' Zerafa u Scicluna. F'gurnata li ma kienx jiftakarha kienu marru fir-residenza Golden Gannet u hemmhekk “rajna par wajers imqabbdin diretti fuq il-linja, imdahhlin minn fuq il-linja, il-lines, outside lines. Kienu mdahhlin gol-fond imsemmi...kien hemm toqba gol-hajt. Lis-sid ta' din ir-residenza ma kelmuhx għax il-pulizija li kien magħhom habbatlu u ma fetaħ hadd.”
35. Fl-istqarrija tiegħu l-appellat ukoll jikkonferma li kien veru li kien hemm wire tad-dawl li kien jagħti minn barra għal ġewwa sal-kantun. Jgħid li dak il-wire kien ilu mwaħħal snin hemm għalkemm ma kienx jaf kemm kien ilu mwaħħal hemmhekk. Dan il-wire kien ġej mill-wire l-iswed li jkollhom tal-Enemalta għaddej mit-toroq. Izda l-appellat jgħid li huwa qatt ma messu dak il-wire u dak iż-żmien – għalkemm mhux ċar jekk kienx qed jgħid għal meta setgħa twaħħal dak il-wire jew għal meta saret l-ispezzjoni – huwa kien il-ħabs. L-appellat jgħid li ma jafx kif ġie hekk dak il-wire. Izid li huwa ma kellux meter tad-dawl fir-residenza de quo. Anzi jzid jgħid li la kellu wires u l-anqas fridge taħdem ma kellu għax kienu jmorru għand il-kunjata jew għand ommu. Izda jsostni li qabel ma kienu ġew tal-Enemalta huwa ma kienx ikollu dawl għax kien ilu madwar sentejn u nofs bla dawl. Izid



igħid li huwa ma seraqx id-dawl u lilu ma ħabtulux. Tal-Enemalta marru telgħu minn barra u x'għamlu jew ma għamlux ma jafx. Izda jżid igħid li dik id-dar l-anqas biss kienet lesta u kull ma kellu fiha kienu fridge, geysers u erba' bozoz. Apparti li ma jafx kif kien tela' kont ta' iżjed minn sebat elef euro jerga jtenni li kien ilu bla dawl sentejn u nofs.

36. Dan anki għaliex fuq l-iskorta ta' dak li qal l-appellat stess fl-istqarrija tiegħu, dan il-fond kien fih xi oġġetti li jaħdmu bl-enerġija elettrika u ma ngabet l-ebda prova mill-appellat li huwa kien tassew jirrisjedi band'oħra b'mod tali li ma kienx allura jkollu bżonn jagħmel użu mill-bozzoz, geysers u fridge li kienu jinsabu f'din ir-residenza.

37. Issa din il-Qorti ssibha bi tqila temmen dak kollu li kien stqarr l-appellat fl-istqarrija tiegħu in kwantu fl-istess nifs igħid li fir-residenza tiegħu ma kellux xejn – la servizz elettriku, la meter u l-anqas elettrodomestiċi filwaqt li f'nifs ieħor igħid li kellu fridge, geysers u erba' bozoz fir-residenza, għalkemm isostni li ma kellux servizz elettriku għal madwar sentejn u nofs qabel.

38. Biss lil hinn minn dak li stqarr l-appellat, il-kwistjoni f'dan il-każ hija jekk il-Prosekuzzjoni pruvatx, lil hinn minn kull dubju dettat ir-reat innifsu li bih l-appellat gie mixli. Il-provi juru b'mod sikur li kien hemm wire li kien ħiereg minn toqba ħierga mill-fond li fih kien jgħix jew almenu li kellu l-kontroll fuqu l-appellat. Donnu jidher li dan il-wire kien imqabbad mal-linja tad-dawl. Dan allura juri b'mod ċar li kien hemm evidenza li xi ħadd kien għamel dan il-wire bil-ħsieb li jjeħu l-kurrent elettriku dirett minn dawn il-fili. Izda l-fatt li kien hemm din il-konnessjoni ta' dan il-wire mal-linji esterni tad-dawl ifisser awtomatikament li kien hemm "ksur" fil-fili jew gumni fis-sensi tal-artikolu 264(1)(2) tal-Kodiċi Kriminali?

39. Il-ksur għall-fini ta' dak l-artikolu huwa kostitwit minn kull azzjoni ta':

kull ksur, tagħwiġ, qligħ jew sgassar ta' kanni tas-servizz pubbliku tal-ilma jew tas-servizz tal-gass, jew tal-fili jew gumni tas-servizz elettriku, jew tal-meters ta' dawn is-servizzi, jew ta' xi sigill ta' xi meter, magħmul sabiex isir tniffid illeġittimu ma' dawn il-kanni, fil-fili, jew gumni, jew l-eżistenza ta' xi mezz qarrieq kif imsemmi fis-subartikolu (2), jitqies ukoll li huwa "ksur".

40. Iġifieri skont din it-tifsira legali, biex ikun hemm “ksur” irid ikun hemm ksur, tagħwiġ, qliegħ jew sgassar tal-fili jew gumni tas-servizz elettriku jew tal-meters ta’ dawn is-servizzi jew ta’ xi sigill ta’ xi meter magħmul sabiex isir tniffid illegittimu ma’ dan il-fili jew gumni jew l-eżistenza ta’ mezz qarrieq kif imsemmi fis-subartikolu (2).

41. Fis-subartikolu (2) tal-artikolu 264 tal-Kodiċi Kriminali imbagħad jingħad:

il-każ ta’ ksur ta’ kanni tas-servizz pubbliku tal-ilma jew tas-servizz tal-gass, jew ta’ fili jew gumni tas-servizz elettriku, jew tal-meters tagħhom, jew ta’ xi sigill ta’ xi meter, jew fil-każ tal-eżistenza ta’ mezz qarrieq li bihom wiehed jista’ jkollu l-użu jew il-konsum illegittimu ta’ dan l-ilma, gass, jew kurrent elettriku, jew li bihom jista’ jwaqqaf jew ibiddel il-kejl jew markar fil-meter tal-kwantità meħuda jew ikkunsmata, jitqies, sakemm ma jigix ippruvat il-kuntrarju, bħala prova illi d-detentur tal-fond jew il-persuna li jkollha f’idejha l-fond fejn ikunu jinsabu dawk il-ksur jew il-mezz qarrieq, jaf jew taf b’dan l-użu jew konsum ta’ ilma, gass jew kurrent elettriku, skont ma jkun il-każ.

42. Li dan il-wire setgħa jintuża bħala mezz qarrieq li bih wiehed jista’ jkollu l-użu jew il-konsum illegittimu ta’ dan il-kurrent elettriku jew li bihom jista’ jwaqqaf jew ibiddel il-kejl jew markar fil-meter tal-kwantità meħuda jew ikkunsmata huwa wkoll verosimili; jekk mhux ukoll assunzjoni ovvja.

43. B’dawn il-provi marbuta ma din is-sejba il-Prosekuzzjoni jista’ jingħad li pruvat b’mod sikur li:

- (a) kien hemm mezz li setgħu jintużaw b’mod qarrieq biex wiehed jista’ jkollu l-użu jew il-konsum illegittimu ta’ dan il-kurrent elettriku jew li bihom jista’ jwaqqaf jew ibiddel il-kejl jew markar fil-meter tal-kwantità meħuda jew ikkunsmata; u li
- (b) dawn il-mezz kienu jinsabu jagħtu għal fond li kien jappartjeni jew almenu taħt il-kontroll tal-appellat li kien il-persuna li ammetta hu stess li kien detentur tal-fond jew li kellha f’idejha dan il-fond; u allura
- (c) li kien jista’ jiġi prezunt li l-appellat kien jaf b’dan l-użu jew konsum ta’ kurrent elettriku.

44. L-appellat setgħa jirribatti din il-preżunzjoni li kien jaf b’dan l-użu jew konsum ta’ kurrent elettriku. Izda l-istqarrija tiegħu kienet kontradittorja u fil-proċeduri ma preżenta ebda evidenza.

45. Pero kif intqal fil-ġurisprudenza iktar il-fuq citata, minkejja l-eżistenza ta' din il-preżunzjoni iuris tantum, l-appell kriminali **Bruno** jista' li hija dejjem il-Prosekuzzjoni li trid tipprova li fil-fatt kien hemm użu jew konsum illegali, cjoe' serq ta' ilma, gass jew elettriku peress li jista' jkollok sitwazzjoni fejn ikun hemm il-ksur jew mezzi qarrieqa msemmija fl-artikolu 264(2) mingħajr ma effettivament ikollok serq ta' ilma, gass jew elettriku.
46. Fil-fatt f'dan il-każ ix-xiehda teknici tal-Enemalta jikkonfermaw l-eżistenza tal-mezzi qarrieqa ossija l-wire imqabba mal-linji tal-elettriku esterni u li kien jagħti għar-residenza tal-appellat. Izda hadd minnhom ma jikkonferma li fil-fatt minn dak il-wire kien għaddej kurrent elettriku; u li ma dak il-wire – fuq għewwa tar-residenza - kien hemm imqabbdin wires oħra jew servizzi jew apparat ieħor jaħdem bl-elettriku li setgħa jagħti prova sikura li fil-fatt minn dak il-wire kien għaddej jew għadda kurrent elettriku b'mod illegali; jew prova oħra li turi differenza bejn ix-xejriet tal-konsum elettriku f'dik ir-residenza u li minnha l-Qorti tkun tista' tikkonkludi li kien hemm effettivament serq ta' kurrent elettriku.
47. Kif intqal fl-appell kriminali **Il-Pulizija vs. Raymond Abela** deciza fis-16 ta' Lulju 1990 din kienet "preżunzjoni feroci", u għadarba hija daqstant feroci biex tigi biex tapplikaha, il-mezzi qarrieqa jridu jirrizultaw konkluzivament u mhux semplicement illi johlqu suspett għal dak l-effett li bihom wiehed jista' jwaqqaf jew ibiddel il-kejl jew il-markar tal-kurrent elettriku.
48. F'dan il-każ, għet imresqa prova tal-mezzi qarrieqa, izda kemm dawk il-mezzi qarrieqa fil-fatt b'mod konklussiv kellhom l-effett li minnhom kien għaddej jew għadda kurrent elettriku baqa' misteru. Dan peress li hadd ma jaf fir-residenza tal-appellat jekk dan il-wire kienx konness jew skonness, jekk kienx iservi biex jittiehed elettriku illegalment minnu jew le u allura jekk kienx każ bħal dak imsemmi mill-Prim'Imħallef Emeritu Vincent De Gaetano fl-appell kriminali **Bruno** fejn ikunu jeżistu l-mezzi qarrieqa izda mhux il-konsum tal-elettriku illegali.
49. Hadd ma daħal fir-residenza tal-appellat. Hadd ma kellew lill-appellat, apparti l-Pulizija fl-interrogatorju. Verament li l-istqarrija tal-appellat kienet f'certi versi kontradittorja. Madanakollu dan ma

jfissirx li l-prova tas-serq ġiet sodisfatta b'mod sikur mill-Prosekuzzjoni, li f'dan il-każ eżebita **biss stima tal-konsum**. Ma ġie indikat b'mod ċar kif il-Korporazzjoni Enemalta setgħet waslet għal din l-istima u x'kien il-pattern tal-konsum elettriku preċedenti tal-appellat. U dan in linja mal-kawża **Bruno** fejn ntqal is-segwent:

Illi ma tista' qatt tinstab htija fuq akkuzi bbazati semplicement fuq stima; stima arbitrarja mahduma fuq perjodu daqstant iehor arbitrarju ta' erbgha snin, fejn jigi skartat għall-kollox il-principju baziku legali li "onus probandi incumbit qui osservit" (Manzini, Diritto Penale Vol III Kap IV pagna 234, Edizione 1890:- "Il così detto onero della prova, cioè il carico di fornire, spetta a chi accusa – onus probandi incumbit qui osservit".

50. Fix-xieħda tat-teknici tal-Enemalta l-wire kien imqabbad dirett mal-linji tad-dawl u ġie skonness. Izda ħadd ma jgħid ċar u tond dan x'kien ifisser. Forsi għalihom kienet ħaġa ovvja li ladarba kien hemm wire imqabbad mal-overhead lines minn dan il-wire kien jgħaddi kurrent elettriku; u li allura minn dak il-wire imġannat kien ukoll għaddej il-kurrent elettriku; izda dawn huma proċeduri kriminali fejn ebda prosekutur jew ġudikant ma jista' jieħu affarijiet "for granted". Il-prova ma tridx biss tkun ovvja għal min jifhem, izda trid issir ovvja għal min ma jifhimx billi tiġi spjegata b'mod ċar u sempliċi. Ebda xhud ma jista' jassumi fatti, daqskemm ebda prosekutur jew ġudikant ma jista' jassumi l-eżistenza ta' fatti. Il-fatti jridu jiġu pruvati mill-Prosekutur bi provi konvinċenti lil hinn minn kull dubju dettat mir-raġuni u mhux jistrieħu fuq assunzjonijiet li għal uħud jistgħu jidhru logiċi.
51. Allura tista' tidher ovvja li ladarba kien hemm wire imġannat ma overhead lines minnu se jgħaddi l-kurrent elettriku. Wieħed jista' jassumi wkoll li jiġri hekk. Izda l-prova ta' dan bħala fatt kellha issir billi x-xhud li jkun jifhem x'jiġri jgħid ċar u tond li wire imġannat ma overhead line jipproduċi l-effett li minnu jgħaddi l-kurrent elettriku wkoll; billi jingħad li minn dan il-wire imġannat kien fil-fatt għaddej il-kurrent elettriku; u wkoll li dan il-wire imġannat kien fl-aħħar mill-aħħar jagħti għal post fejn anke hu kien konness ma wires oħra jew servizzi jew appart iehor li jaħdem bl-elettriku jew li minnu jgħaddi l-elettriku u jitma lil appart iehor fil-fond fejn ikun qiegħed jiġi allegat li sar is-serq tal-elettriku. Biss f'dan il-każ, tali provi ma nġiebox.
52. Wieħed jista' jinnota li kien hemm trapass ta' xhur konsiderevoli bejn id-data ta' meta saret l-ispezzjoni ossija fit-2 ta'

Frar 2019 u d-data meta l-appellat gie interrogat b'rabta ma dan il-każ – il-21 ta' Lulju 2019. Verament li dakinhar tal-ispezzjoni ix-xiehda tal-Enemalta jgħidu li l-Pulizija prezenti magħhom ħabbat fir-residenza de quo u ħadd ma fetaħlu. Izda dan ma jfissirx li, fid-dawl tal-evidenza li kellhom ma setgħux, mal-ħagra t-tajn, jieħdu l-azzjoni meħtieġa biex ikunu jistgħu jintensifikaw l-investigazzjoni tagħhom b'mod li jkollhom l-aċċess għar-residenza tal-appellat tramite l-istrumenti legali kompetenti. Izda dan jidher li ma kienx sar minkejja li setgħa jsir.

53. L-anqas ma jirrizulta li kien hemm prova li turi x'kien il-konsum tal-elettriku fuq il-kont tal-appellat li kien registrat mal-Enemalta u jekk dik l-istima li saret kienetx b'xi mod marbuta ma' dan l-element. Kien għalhekk iżjed meħtieġ li jiġi aċċertat, mal-ewwel, x'evidenza kien hemm li kienet turi li verament seħ is-serq tal-elettriku bil-mezzi qarrieqa użati. Il-fatt li ma kienx hemm vizibilità tal-intern tar-residenza tal-appellat – fejn l-anqas hemm prova li l-wire imġannat mal-overhead lines kien fil-fatt imqabbad ma xi wires jew apparat ieħor – iwassal għal nuqqas tal-aħjar prova tal-fatt tas-serq tal-elettriku u li kienet disponibbli izda li ħadd ma rrikorra għaliha.
54. Fi ftit kliem, il-prova tal-eżistenza tal-mezzi qarrieqa għalhekk giet soddisfaċentement pruvata. Izda l-eżistenza tas-serq effettiv tramite dawk il-mezzi qarrieqa ma gietx. F'dan is-sens allura l-preżunzjoni iuris tantum waħedha ma kienetx biżżejjed biex issawwar il-ħtija fl-appellat.
55. Konsegwentement, anke jekk il-Qorti tal-Magistrati (Malta) ma kienetx legalment u raġonevolment korretta meta illiberat lill-appellat mill-imputazzjoni minħabba l-izball fil-karta tal-identita li kien jinsab fil-kwerela, mill-banda l-oħra, minn eżami tal-provi prodotti quddiem dik il-Qorti, xorta waħda jibqa' l-fatt li għar-raġunijiet premessi, il-provi prodotti ma setgħux iwasslu għal sejbien ta' ħtija f'dan il-każ.

## Decide

**Għal dawn ir-raġunijiet, din il-Qorti qiegħda tiddeciedi dan l-appell billi tiċhad l-appell u tikkonferma s-sentenza appellata.**

**Aaron M. Bugeja  
Imħallef**